



మధ్యవర్తి

పేపరు చదువుదామని తీసిన సుజాతకు అందులో ఒక కవరు కన్పించింది. పైన అడ్రసు రాసిలేదు. క్లోజ్ చేసి కూడా లేదు. ఆది కృష్ణమూర్తి రాసిన కథ. పోస్టు చేయాలనుకుని మర్చిపోయి నట్టున్నాడు.

సుజాతకు వెంటనే ఒక చిలిపి ఆలోచన వచ్చింది. డైరెక్టరుగారికి పోవాల్సిన ఒక అర్జంటు వైల్లో ఆ కవరు పెట్టి పంపించింది.

మర్నాడు కృష్ణమూర్తి వచ్చి తన కథ కోసం వెతుక్కోవడం చూసి నవ్వుకుంది సుజాత.

ఆఫీసు వైల్సు సైనో సుజాత ద్వారా డైరెక్టరుగారికి వెళ్తాయి. అందుకని ఆమెను గూడా అడిగాడు కృష్ణమూర్తి.

“మీరు కథలు రాస్తారా?” అంది సుజాత ఆశ్చర్యంగా.

“అప్పుడప్పుడూ.....” అన్నాడు కృష్ణమూర్తి.

“ఫైల్స్ లో అలాంటి కవరు వున్నట్టు లేదండీ. అయినా ఫైల్స్ బాస్ ఇంటికి వెళ్తాయి” అంది.

కృష్ణమూర్తి మతిపోయినవాడిలా చూశాడు. డైరెక్టరుగారు చంద

వ్రచండుడు. ఆఫీసులో పనిచేస్తున్నావా?
లేక కథలు వ్రాస్తూ కూర్చుంటున్నావా?
అని మండిపడక మానడు అనుకున్నాడు.

కృష్ణమూర్తి అంటే ఇష్టం సుజాతకి.
ఈ విధంగానైనా అతనిలో చనువు
పెంచుకుని మనసు దోచుకోవాలని ఆమె
ఆశ.

డై రెక్టరుగారితో కృష్ణమూర్తికి
చీవాట్లు తప్పవు అనుకుంది సుజాత.

కానీ అనుకున్నది జరగలేదు ఆ
రోజంతా డై రెక్టర్ గారు కృష్ణమూర్తిని
పిలవనేలేదు.

అతనికిమాత్రం గుండెల్లో రైళ్ళు
పరుగెత్తసాగాయి, ఏ క్షణంలో పిలుపు
వస్తుందో నని.

డై రెక్టర్ గారినుంచి ఫైల్స్ అన్నీ
వచ్చేశాయి. తను కథ వుంచిన ఫైల్
కూడా వచ్చింది కానీ అందులో కథలేదు.
గమ్మత్తుగా వుండే అనుకుంది సుజాత.

ఆ సాయంత్రం ఇంటికి వెళ్ళబోతూ
డై రెక్టర్ గారు కృష్ణమూర్తిని పిలిచి
“నాతోపాటు మా యింటికి రావోయ్,”
అన్నాడు.

కృష్ణమూర్తి ముఖం పాలిపోయింది.
ముచ్చెమటలు పోశాయి. ఇంటికి తీసు
కెళ్ళి తీరిగ్గా తిడతాడు కాబోలునని
హదలి పోయాడు.

డై రెక్టర్ గారు కృష్ణమూర్తిని కార్లో
ఎక్కించుకుని పోవడం చూసి సుజాత
సంతోషించింది, ఇంట్లో చీవాట్లు తప్పవు
అనుకుంది.

మర్నాడు ఆఫీసుకు వచ్చాక ఏం
జరిగిందో అడగాలనుకుంటుండగానే
కృష్ణమూర్తి వచ్చి “చూశారా! నేను
అనుకున్నట్లే జరిగింది. ఫైల్స్ లో ఆ
కథ డై రెక్టరుగారికి వెళ్ళిపోయింది
మీరు సరిగా చూడలేదు.” అన్నాడు.

సుజాత నవ్వుకుని “అలాగా! ఇంతకి
ఆయ నేమన్నారు?” అంది

“నా అదృష్టంలేండి. ఆ ఫైల్స్
చూస్తున్న సమయానికి వాళ్ళమ్మాయి
అక్కడే వుందిట. ఆయన నా కథచూసి
'చూశావా అమ్మా ఈ కృష్ణమూర్తి
ఆఫీసుపని మానేసి కథలురాస్తూ
కూర్చుంటున్నాడు. ఇక పనేం చేస్తాడు,
అని రిమార్కు చేశాడట. వాళ్ళమ్మాయి
కి కథల పిచ్చి. ఎన్ని కథలు రాసి
పంపినా అవి ప్రతికలవాళ్ళు అర్జంటుగా
తిప్పి పంపేస్తున్నారట. ఆమె నా కథ
చదివి నా పేరు చూసి నాతో మాట్లాడా
లని పట్టుబట్టిందట. అందుకే డై రెక్టర్
గారు నన్ను వాళ్ళింటికి తీసుకెళ్ళారు,”
అన్నాడు కృష్ణమూర్తి.

సుజాత నీరుకారిపోయి “అలాగా”
అంది.

తర్వాత కొన్నాళ్ళకి డై రెక్టర్ గారి
అమ్మాయి సుమతికి, కృష్ణమూర్తికి పెళ్ళి
జరిగింది.

కృష్ణమూర్తి పెళ్ళికి పరోక్షంగా
తను మధ్యవర్తిగా ఉపయోగపడినం
దుకు తనను తాను తిట్టుకుంది సుజాత.